

మాయ

“సిరిపాడు” అని కేకవేశాడు కండక్టరు.

“సిరిపాట్ల దిగాల్సినవాళ్లు” అని ఇంకా పెద్దగా అరిచాడు.

సత్యం మేష్టారు ఆ కేకకు వులిక్కిపడి చేతిలోని ‘భజగోవిందం’ పుస్తకం గబగబా చేతిసంచీల్ పెట్టుకుని బస్సు దిగాడు. ‘వోల్టాల్ సార్’ అంటూనే హోల్టాల్ ఎత్తి కాస్త గట్టినేలమీదకు విసిరేసి ‘రైట్’ అన్నాడు కండక్టర్. డబ్బారేకుల తప్పెట్లలా పెద్ద శబ్దం చేసుకుంటూ బస్సు ముందుకు సాగిపోయింది.

క్రితం రోజు కురిసిన వాసేకు కాబోలు నేలంతా కుమ్మరివాడు కలుపుకున్న బంకమట్టి దిబ్బలాగా వున్నది. పగలు కాసిన ఎండకు కాలిబాటలోని బంకమట్టి నీళ్ళన్నిటినీ ఈడ్చుకొని కొద్దిగా గట్టిపడి పొలాన్నుండి వచ్చే పోయే మనుష్యుల అడుగుల బరువుకి సున్నగా మెరుస్తూ తేలి వూళ్ళోకి పోతున్న పెద్ద కొండచిలువలాగా వున్నది. బస్సు దిగిన చోటికి పది గజాలు ఆవతలినుండి ప్రారంభమై తాటాకు కప్పిన పూరిళ్ళు కాస్త దూరదూరంగా ఆవలికి వ్యాపించి వున్నాయి. మధ్యమధ్యలో గడ్డివాములు బంగారు రంగులో ఎత్తుగా తీవీగా ఏనుగుల్లాగ నిలిచివున్నాయి. దూరాన వూరి మధ్యలోగా చలికి ముడుచుకు గుంపుగా కూర్చున్న ముసలివాళ్లలాగా పాత పెంకుటిళ్లు ఓ డజను ఒకేచోటులో కూర్చుని వూరిని పర్యవేక్షిస్తున్నాయి.

‘ఛీ ఛీ ఏం పల్లెటూళ్ళు!’ అనుకున్నాడు సత్యంమేష్టారు చీకాకుగా. ఆయనకు పల్లెటూరితోటి తొలిపరిచయం యిదే. అంతా ఏమిటోగా కొత్తగా వుంది. ఆ పెంకుటిళ్ళవేపుగా వెళ్ళాలనుకున్న మేష్టారు హోల్టాలు తీసుకురావటానికి ఎవరైనా దొరుకుతారేమోనని చుట్టూ చూశాడు. దూరాన పొలాల మధ్యనుండి నల్లగా మెరుస్తున్న మెలికలబాటమీదుగా మెల్లగా భద్రంగా నడుస్తూ వస్తున్నాడోమనిషి. వూళ్ళోకి వెళ్ళి తలదాచుకోనుచోటు వెతుక్కోవటానికి త్వరపడుతున్నాడు సత్యం మేష్టారు. అవతలి మనిషికి తొందరనేది లేనట్లుంది. అతి మెల్లగా నడుస్తున్నాడు. క్రిక్కిరిసిపోయి ఒకదాన్నో ఒకటి దూరినట్లు అలుక్కుపోయివుండే యిళ్లతో, కాలంతో పందెం వేసుకొని పరుగులిడే

జనంతో, కిటకిటలాడుతుండే పట్టణానికీ, చెదురుమదురుగావుండే యిళ్ళతో మన్నుదిన్న పెంజేరుల్లా మెల్లిగా కదిలే మనుషుల్తో కాలం లేనట్లుగా తాపీగా నడిచే పల్లెటూరికీ, ఏమీ సంబంధం కనబడలేదు. 'అంతా కొత్తగా వున్నది' అనుకున్నాడు కొండచిలవలాంటి దోవనుచూస్తూ. ఎందుకో భయంవేసింది. అంతలోనే 'అక్కడా ఆ మనుష్యులే, యిక్కడా ఆ మనుష్యులే... భేదం ఏముంది!' అనుకున్నాడు తలపైకెత్తి. భయాన్ని మనసు లోతుల్లోకి నెట్టివేస్తూ.

“వూళ్ళోకి వెళ్ళాలి. పరుపుచుట్ట తెస్తావా?” అనడిగాడు దగ్గరగా వచ్చిన మనిషిని.

మనిషి చేతిలోని దుడ్డుకర్రను నేలకానించి నిలబడి చేతిసంచినీ, హోల్డాలూనీ, మేష్టారిని పరిశీలనగా చూశాడు. నోట్లో నముల్తున్న పుగాకు ఎంగిలిని తుపుక్కున వుమ్మేశాడు బాట పక్కగా, కుతూహలంగా చూస్తూ 'కొత్త ఎడ్మాస్టరు?' అనడిగాడు.

“అవును... పరువు తెస్తావా?” అన్నాడు మేష్టారు.

“వూళ్ళో అనుకుంటున్నారు లెండి... కొత్త ఎడ్మాస్టరు రావాలని. సూడగానే అనుకున్నా. కొత్తాయన ఎవరుండాలబ్బాఅని... మా పిలగాడు కూడా ఆ బళ్ళోనే సదూతుండాడు. ఎంకడని... మూడో కళాసు. మంచి సురుకు గలోడు లెండి. సూత్తారుగా ... నా పేరు సాయేబు, బాబూ పోదాం రండి” అన్నాడు సాయేబు చేతిసంచీ, హోల్డాలు నెత్తికెత్తుకుని ముందు దారితీస్తూ. వాడి వెనకాలే వెళ్లాడు సత్యం మేష్టారు వూళ్ళోకి.

వేపచెట్టు చుట్టూ విశాలంగా కట్టిన నల్లరాతి అరుగులమీద నలుగురు రైతులు కూర్చోని వున్నారు- ఎర్రటి ముతక ఖద్దరులో మోకాటి పొడుగులో కంటిమెడ చొక్కాలూ, అదేరకం పంచెలూ ధరించి. సాయేబు వాళ్ళ ఎదురుగా ఆగాడు.

“కొత్త ఎడ్మాస్టరు” అన్నాడు. తోటిపిల్లలికి గుప్పెట్లోని తాయిలం చూపిస్తున్న పిల్లాడిలా. నలుగురు రైతులూ మేష్టార్ని పరకాయించి చూశారు. అందులో ఒకాయన లేచి నిల్చున్నాడు. నోట్లోంచి చుట్టతీసి “రండి ఇంటికి వెళ్ళాం... నేను యీ వూరి బోర్డు ప్రెసిడెంటుని. నా పేరు శ్రీమన్నారాయణ..” అన్నాడు. మిగతా ముగ్గురు రైతులుకూడా లేచారు. చొక్కాలు సరిచేసుకుంటూ. 'పదండి, మేం కూడా అటే వస్తున్నాం' అన్నారు.

నాలుగు రోజులు ప్రెసిడెంటు యింట్లోనే వుండిపోయాడు సత్యం మేష్టారు. అప్పటికి తనకోసరం నాలుగురూపాయిల అద్దెతో ఏర్పాటయిన చిన్నపూరిల్లు అలికించి ముగ్గులు పెట్టించటం పూర్తయింది. పైన తాటాకు తిరగకప్పించారు. అయిదో రోజున అందులో చేరాడు. చేరాక తెలుగు కాలెండరు సున్నంకొట్టిన మట్టిగోడకు తగిలిస్తూ తిథి నక్షత్రం చూసి గతుక్కుమన్నాడు. ఆ వేళ అష్టమి, మంగళవారం, కృత్తికా నక్షత్రం. కాని

అంతలోనే మనస్సు చిక్కబట్టుకొని 'ఆ, ఏమిటో అంతా మాయ! తిథి నక్షత్రాల్లో ఏముంది' అని ఆ విషయాన్ని మనసులోంచి కొట్టి పారేశాడు.

పెంకుటిళ్లకు కాస్త దూరంగా పూరిళ్ళ మధ్యలో దర్జాగా తలెత్తుకు నిల్చొనివుంది ఎలిమెంటరీ స్కూలుకి కొత్తగా కట్టిన భవనం. పల్లెటూరి సినిమాహాలులాగా అదీ ఒక రేకుల షెడ్యే అయినా ముందరిభాగం మాత్రం ఘనంగా వున్నది - ఓ కంట్రాక్టరుకు చదువుగురించి వున్న అభిప్రాయానికి రూపు కల్పిస్తూ. రోడ్డులో నిలబడి చూస్తే సినిమాహాలో, రైస్ మిల్లో అనిపించినా దానిమీద నికరమైన నాలుగు రంగుల్లో 'ఎలిమెంటరీ స్కూలు, సిరిపాడు' అని వ్రాసివున్నది, ఏవిధమైన అపోహలకూ తావివ్వకుండా.

“ఇదివరలో ఓ పాతపెంకుటింట్లో వుండేది లెండి. నేను ప్రెసిడెంటుయ్యాకనే యీ బిల్డింగును కట్టించాను” అని శ్రీమన్నారాయణ ఉత్సాహంగా చెప్పాక బిల్డింగును గమనించి “బాగుంది! బాగుంది!” అన్నాడు మేష్టారు.



వూరి పరిస్థితి మేష్టారికి ఏమాత్రం నచ్చలేదు. వూళ్లో పార్టీ రాజకీయాలు ఉధృతంగా వున్నాయి. సిరిపాడు పంచాయితీలోనే దానికి అనుబంధంగా వున్న ఉత్తరవేపున మాలపల్లి, దక్షిణాన వుప్పుకాలువ దగ్గరున్న మాదిగవాడ, తూర్పువేపున చాకలిపేట, అన్నీ కలిసే వూరు... రైతులు కొద్దిమంది. ఎలక్షన్లలో వయోజనఓటు అంటూ వున్నది గనుక అధికారం నిలుపుకోవటానికి రైతులకు భూసంపద, గొప్పదనం అనేవి పనికిరాకుండా వున్నాయి. మాలమాదిగవాడల్లోని మెంబర్లు, రైతులూ వాళ్ళ ఆశ్రతుల తాలూకు మెంబర్లు అందరూ కలిసే ప్రెసిడెంటును ఎన్నుకోవాలి.

ఇరుపకాలూ దాదాపు సమాన సంఖ్యలోనే వున్నారు. తమ జీతగాళ్ళుగా కూలివాళ్ళుగా వుంటూన్నవాళ్ళది పై చెయ్యి అయి, ప్రెసిడెంటు గిరీ వాళ్ళ పరమోతుందేమోనని రైతులు నానాగుంజాటనా పడిపోతున్నారు. ఇంత బతుకూ బతికి ఇంటివెనక చచ్చినట్లు!!...

కిందటితూరి ఎలక్షన్లలో మాలవాళ్ళు మంచిపట్టుమీద వున్నారు. ఎల్లయినా ప్రెసిడెంటుని పించుకోవాలని, రైతుల పొగరు అణగకొట్టేయాలనీను. కాని చివర్న ఎన్నో లంచాలు, ఏవో ప్రలోభాలూ చూపించి రైతులు కోటిగాణ్ణి వాళ్ళ ప్రక్కకు తిప్పేసుకుని యీసారికి ప్రెసిడెంటు గిరీ వాళ్ళదేననిపించుకునేసరికి మూడు చెరువుల నీళ్ళు తాగినంత పన్నెంది. ఏ వూరినుండో పొట్ట చేతబట్టుకొని వచ్చి జీతగాడుగా బతుకుతున్న గవన్ల బాసడు కూలివాళ్ళ పక్కన తీవ్రంగా పనిచేస్తున్నాడు... ఈ విషయాలన్నీ

శ్రీమన్నారాయణే మేష్టారితో చెప్పాడు.

మేష్టారికి రాజకీయాలంటే ఏపగింపు. ఆయన తమ మనిషని అనిపించుకోవాలని రెండుపార్టీల వాళ్ళూ ప్రయత్నిస్తున్నట్లు తెలిసింది. ఆయన ఎటూ మొగ్గు చూపలేదు. అసలా విషయమే పట్టించుకోలేదు. పల్లెటూరి ప్రజలమీద అసహ్యం పుట్టుకొచ్చింది. తిండి, నిద్రా, సంసారం యిందులో పట్టెలు కొడుతుండే చిన్నబతుకుల మనుష్యులు వీళ్ళు. వూసుపోక తగూలు ముందేసుక కూర్చుంటారు. ఓ చదువూ, జ్ఞానం, సత్యం ఏవీ ఎరగని మూర్ఖులు... 'భజగోవిందం, భజగోవిందం, మూఢమతే' అనుకున్నాడు మేష్టారు విసుగ్గా.

మేష్టారికి కావలసిన పది మానికల బియ్యం నెలనెలా ప్రెసిడెంటుగారే పంపిస్తున్నారు. పాలూ, పెరుగూ యితర రైతులు పంపిస్తున్నారు. అప్పుడప్పుడు కూరగాయలుకూడా వస్తున్నాయి. మిగతా యిద్దరు పంతుళ్ళకు కూడా బియ్యం తప్పించి మిగతా సప్లయలు జరుగుతూనే వున్నాయని తెలిసింది. బళ్ళో రైతుల పిల్లల్ని ముందువరుసలో కూర్చోబెట్టి మిగిలిన వాళ్ళను కాస్తంత దూరంగా కూర్చోబెట్టాలి. వాళ్ళని ఏ సందర్భంలోనూ కోప్పడకూడదు. వాళ్ళను 'అమ్మా, బాబూ' అనే పిలుస్తున్నారు ఆ పంతుళ్ళిద్దరూ.

సాయెబు కూడా రెండుసార్లు సొరకాయలు తెచ్చియిచ్చి, బళ్ళో రైతుపిల్లల్ని వేరుగా కూర్చోబెట్టడం, గొప్పగా చూడటం బాగాలేదని చెప్పివెళ్ళాడు. చదువుకునే పిల్లల్లో ఇలా భేదభావం చూపించటం న్యాయంకాదని సత్యం మేష్టారు అనుకున్నాడు. కాని యీ వూరితో తనకు సంబంధమూ లేదు. ఈ పరిస్థితి తానేర్పరచింది కాదు. అదీగాకుండా తనొక్కడూ వూసుకున్నా ఏమీ మార్చలేడు. 'యీదేశంలో ఎక్కడ చూసినా రాజకీయాలేగాని న్యాయం ఎక్కడెక్కడోంది!' అనుకున్నాడు మేష్టారు. అందువలన యివన్నీ పట్టించుకోకుండా, వుండే పద్ధతినీ సాగనివ్వటమే సులువైన పద్ధతిగా తోచింది. అందువలన రైతులిచ్చిన వస్తువులన్నీ పుచ్చుకుంటూనే వున్నాడు. వాళ్ళ పిల్లలు వేరుగా కూర్చున్న విషయం మరచిపోతున్నాడు. అన్నీ మామూలుగా సులువుగా జరిగిపోతున్నాయి...

ఈ పల్లెటూరి వాళ్ళకుండే మరో అలవాటు అవతలివాళ్ళ అజలన్నీ కనుక్కోవటం. ముదురు వయసులో వుండే మేష్టారు ఒంటరిగానే మకాం పెట్టటం వాళ్ళకు తూహలాన్ని రేకెత్తించింది. 'ఒకరే చెయ్యి కాల్చుకుంటున్నారు. సంసారం ఏం లేదా?' అన్న ప్రశ్నకు సమాధానంగా 'మొన్నటివరకూ అమ్మ వుండేది. పోయింది. ఇప్పుడు ఒకణ్ణే వుంటున్నాను' అన్నాడు. పెళ్లయిందా? పెళ్లం వుందా? అన్న ప్రశ్నలకు

సమాధానం చెప్పాలనిపించలేదు.

ఉదయం తొమ్మిది గంటలకంతా వంట పూర్తిచేసుకుంటాడు మేష్టారు. వూడ్పుటం, గిన్నెలు కడగటం, స్నానం చేశాక పంచే బనీసు పిండి ఆరవెయ్యటం, ఈ పనులన్నీ నాలుగు రోజులు కోటయ్యగారి పాలేరు పిల్లాడు చేసిపెట్టాడు. తరువాత పనిచేస్తానని రత్తి వచ్చింది. కూలిపనిలేనప్పుడు వూళ్ళో కూరగాయలమ్ముతుంది రత్తి. దాని మొగుడు బాసడు ఎవరింట్లోనో జీతగాడుగా వున్నాడు. తాగుబోతు ముండాకొడుకు. సంపాదించినదంతా తాగేస్తాడు. పిల్లాజెల్లా లేరు-అన్నీ చెప్పింది రత్తి. సరే, చెయ్యమన్నాడు మేష్టారు.

మర్నాడు ఉదయం కోటయ్యా ఇంకో ఇద్దరు రైతులూ వచ్చారు.

“రత్తి పని మురిగ్గా చేస్తుంది. అది లేవదీసుకువచ్చిన రకంగా కనిపిస్తోంది. దాన్ని పనికి పెట్టుకోవటం మంచిది కాదు” అని చెప్పారు. రత్తి మొగుడు గవన్న బాసడు అవతలి పార్టీవాడన్న విషయం గుర్తుకువచ్చింది మేష్టారికి. రత్తి పనిచెయ్యటం అప్పటికే ఒకరోజు చూచివున్న మేష్టారికి అది పని మురిగ్గా చేస్తుందన్న విషయం బాగానే తెలిసింది. అయినా-

“ఏదో జరిగినన్నాళ్ళూ జరగనివ్వండి. దాని గుణంతో నాకేం పని” అన్నాడు. చెప్పవచ్చిన వాళ్ళు మరేం మాట్లాడలేక అప్పటికి వూరుకున్నారు. నేనెప్పుడూ యీ వూళ్ళోనే వుండబోతానా! యింకో మంచి వూరికి బదిలీ రాకపోతుందా! అనుకున్నాడు మేష్టారు మనసులో.

పదిరోజులు జరిగేసరికి పందికొక్కుకన్నాలు వూడ్పుటం, యిల్లలకటం, యింటిపని చెయ్యటంతో పాటుగా, పొయ్యి ముట్టించటం, బియ్యం కడిగివ్యటంలాంటి చిన్న పనులు చేయటం ప్రారంభించింది రత్తి. దాని మడ్డితనానికి అసహ్యం వేస్తున్నా, అది చేస్తున్న సహాయం మాత్రం బాగానే వుంది మేష్టారికి. ఆయనకు భగవద్ద్యానం తప్పించి మిగతావన్నీ అల్పవిషయాలు. ‘భజగోవిందం’ శ్లోకాలన్నీ రోజుకోసారైనా చదువుకొని వాటిలోని స్వారస్యం అనుభవించనిదే ఆయనకు మనసు బాగుండదు. అవన్నీ ఎప్పుడో కంఠతా వచ్చేసినై. అయినా అందులోని సారాసారాలు వివేచన చెయ్యాలంటే పుస్తకం ముందుంటేనే బాగుంటుందని అనుకుంటాడు. ఆ పుస్తకమే ఆయనకు వేదవేదాంగాలు.

వూళ్ళో రైతులకు మేష్టారి వాలకం సరిగా అంతుబట్టడంలేదు. ఇచ్చినవన్నీ పుచ్చుకుంటాడుగాన యిచ్చారుగదా అన్న భావం కనిపించదు. బయట దోవలో కనిపించి నవ్వినా చూసీచూడనట్లుంటాడు. పలకరించినా సరిగా తిరుగూ ఒరుగూ చెప్పడు. ఈ

ముభావం వాళ్ళకు కొరుకుడుపడలేదు. మన చేతికిందే వుంటాడంటారా? అనుకున్నారు రచ్చబండ మీద సందేహంగా. ప్రెసిడెంటు వాళ్ళ సందేహాన్ని కొట్టిపారేశాడు. 'మనింట్లో వున్న నాలుగు రోజులూ నేను బాగా చూశానుగా... ఆయనది ఒక రకంలే. ఎప్పుడో ఏదో వేదాంతధోరణిలో వుంటాడు. శ్లోకాలు పాడుకుంటాడు. మన లోకం లేదు... వేదాంతం కదిలించారంటే బాగానే మాట్లాడతాడు' అన్నాడు.

కాస్త వేదాంతధోరణి తమలో వున్నదనుకునే రైతులు నలుగురు 'పుణ్యంకోసం' మేష్టారింటికి వెళ్ళి రెండు శ్లోకాలకు అర్థం విని రావటం ప్రారంభించారు. సంవత్సరానికోసారి నూటపదార్లిచ్చి శాస్త్రుర్లవారిని పిలుచుకొని వచ్చి హరికథ చెప్పించుకున్నట్లుగా మేష్టారిచేత శ్లోకాలు చెప్పిస్తే అందరూ నాలుగు మంచి మాటలు విన్నట్లు వుంటుంది. మేష్టారు మన మనిషిని మిగతా వాళ్ళకూ తెలిసొస్తుంది- అనుకున్నారు.

వూళ్ళో వాళ్ళ చెవిలో నాలుగు మంచిమాటలు వెయ్యటానికి సత్యం మేష్టారికి యిష్టమే అయింది. ఇదివరలో ఆయన ప్రతిభను గుర్తించి యిలాంటి కోరిక ఎవరూ కోరలేదు. 'పల్లెటూళ్ళే నయం ఒక్కోసారి' అనుకున్నాడు మేష్టారు.

రచ్చబండ పెంకుటిళ్ళ మధ్యన మూడు దోవల చేరికలో వుంది. భోజనాలయ్యాక తీరుబాటుగా రైతులు ఓ ఇరవైమంది వరకూ చేరారు అక్కడ. పెద్దవారు బండమీదా, సన్నవారు క్రింద చాపలమీదా కూర్చున్నారు. పాలేళ్ళూ, అలగా వాళ్ళూ కొందరు గోడలవారగా క్రింద మట్టిలోనే కూర్చున్నారు. మగవారి కంటబడరు గనుక ఆడవారు రచ్చబండకు ఆ పక్కా ఈ పక్కావుండే నాలుగిళ్ళలోనూ అలికిన దొడ్లలో చాపలూ దుప్పట్లూ వేసుకుని కూర్చున్నారు. యింటిచుట్టూ కట్టిన తాటాకు దడిమీదుగా రచ్చబండ కనిపిస్తుంది వారికి.

మేష్టారికి గొంతు పెద్దదీ కాదు. రాగయుక్తంగా పాడటమూ బాగా రాదు. ఇంట్లో చదువుకునే స్టూయిలోనే జంకుతో ప్రారంభించినా అలవాటూ ఉత్సాహం వుండటాన సులువుగా శ్లోకాల్లోకి దూకేశాడు. అర్థం చక్కగా వివరించి చెబుతున్నాడు.

“చచ్చాక బంధువులేమిటి, పెళ్ళాం బిడ్డలూకూడా నీ కట్టెను అవతల పారేస్తారు. ప్రాణం వున్నంతసేపే ఈ బంధాలన్నీను. బతికినన్నాళ్ళూ ఏవేవో ఆసక్తులతో తారట్లాడుతావు. తరువాత మట్టిలో కలిసిపోతావు. ఆడదంటే ఎముకలతోటీ రక్తమాంసాలతోడీ ఏర్పడిన ఆకారమే. ఆ ఎత్తు పల్లాలను చూసి భ్రమసిపోవటం మూఢత్వం. ఈ మాయలోంచి బయటపడు. జీవితం ఒక కొండచిలువ. అది నిన్ను మింగేస్తుంది. దేవుణ్ణి ధ్యానించు” అని చెప్తూంటే మేష్టారి గొంతులోంచి మాయ అంతా

ఉమ్మిగానూ వమనంగానూ బయటకొచ్చేస్తున్నట్లనిపిస్తోంది. వింటున్న వాళ్ళకు సంసారం మీద విరక్తిగానీ ఆడవాళ్ళ మీద అసహ్యంగానీ కలుగకపోయినా 'అయిన చెప్పేదంతా నిజవే కదా, మంచి సత్యం చెబుతున్నాడు' అనుకుంటున్నారు.

ఉపన్యాసం మంచిపట్టులో వుండగా ఒకాయన లేచాడు. దడదడా బండదగ్గరకు వచ్చాడు.

“నాదొక సందేహం...” గట్టిగా అందరికీ వినిపించేట్లు అని గర్వంగా అందరివైపు ఓ మారు చూశాడు.

“మనుష్యులకి ఈ భ్రమంతా ఎందుకిచ్చాడు దేవుడు?” అన్నాడు సవాలు చేస్తున్నట్లు.

సత్యం మేష్టారికి నవ్వొచ్చింది. చిన్నపిల్లలడిగే తెలివితక్కువ ప్రశ్నలాగా తోచిందది.

“అంతా కర్మనుంచీ వస్తుంది... ఎవరు చేసిన కర్మ వారసుభవింపకా ఏరికైననూ తప్పదన్నా...” అన్నాడు మేష్టారు రాగయుక్తంగా. అందరూ నవ్వారు.

“కర్మమాత్రం ఎక్కణ్ణుంచీ ఒచ్చిందయ్యా మొదట? ఈ మాయ అంతా దేవుడు ఎందుకు ఏర్పరిచాడు?” అన్నాడు లేచినాయన కోపంగా.

సత్యం మేష్టారికి ఈ సారి సమాధానం గభాల్న తోచలేదు. ఒక నిమిషం బిత్తరపోయి తరువాత గుంభనంగా అన్నాడు నవ్వుతూ

“అంతా ఆ పరమేశ్వరుని లీలంటారు... అదిగాకుండా నిజమైన దానికి కారణం వుంటుందిగానీ, లేనిదానికి, మాయకు, కారణం ఏముంటుంది లీలకాకుంటే!” అన్నాడు. ఈ సమాధానం అందరికీ నచ్చినట్లుంది.

“కూర్చోవయ్యా శేషయ్యా... ఏమిటో నాలుగు మంచిముక్కలు చెవినేసుకుపోక ఈ ప్రశ్నలేమిటి? నీవెప్పుడూ ఇంతేగా!...” అని విసుక్కున్నారు. మేష్టారి సమాధానానికి తిరుగుతోచలేదు శేషయ్యకు వెంటనే.

“అలోచనుండే వాడికైతే ప్రశ్నలోస్తాయి, మీకేం తెలుస్తుందిలే!... బూటకపు వేదాంతం... దేవుడూ లేడు, దయ్యమూ లేదు!” అని దూకుడుగా అని విసురుగా కూర్చున్నాడు.

మరునాడు ఉదయం ఉల్లాసంగా వుంది మేష్టారికి. గాలిలో తేలిపోతున్నట్లుగా చకచకా పనిచేసుకున్నాడు. రత్తి గిన్నెలు మురికిగా కడిగినా ముభావంగా వుండేవాడు కాస్తా యీరోజు “ఏమే నిన్న ఏ గిన్నెలో ఏ పదార్థం వండేనో మరచిపోతానని కొంచెం కొంచెం మిగిల్చి పెడతావా కడిగేటప్పుడు?” అని పరిహాసంకూడా ఆడేడు. మాటిమాటికి

క్రితం రాత్రి సభలో జరిగిన సంభాషణే జ్ఞప్తికి వస్తోంది. శేషయ్య ప్రశ్నవేయటం దానికి అతికినట్లుగా మంచి సమాధానం తనివ్వటం ఎందుకో మనసులో నిలిచిపోయింది. నిజవైనదానికి కారణం వుంటుందిగాని మాయకు కారణాలు- మాయలోని కారణాలు - ఏమిటి వెర్రిగాకుంటే!

ఇంటికి వచ్చిన కోటయ్యను “నిన్న రాత్రి ప్రశ్నలడిగిన శేషయ్య ఎవరు?” అనడిగాడు మేష్టారు. కోటయ్య నవ్వి “వాడా... వాడో తలతిక్క ఘటంలెండి... ప్రతిదానికి అడ్డుప్రశ్నలేసి తన తెలివి చూపించుకోవాలనుకుంటాడు ఎప్పుడూ. అందరూ తెలివితక్కువవాళ్ళనీ తనేమో మహా తెలివిమంతుణ్ణనీ గర్వపడిపోతుంటాడు... అందరూ వాణ్ణి ఉత్తరాల పిచ్చాడంటారు. దేశంలో గొప్పొళ్ళందరికీ ఉత్తరాలు రాస్తాడు. సమాధానాలు వస్తే వాటిని పదిలంగా దాచి వాళ్ళతో సమానంగా తనూ ఓ గొప్పొణ్ణని పొంగిపోతుంటాడు. వాడిదగ్గర మంత్రులు, పుస్తకాలు రాసేవాళ్లు, నెహ్రూదగ్గరినుండి కూడా ఉత్తరాలున్నాయి...” అని పెద్దగా నవ్వేశాడు కోటయ్య.

శేషయ్య తీసిపారేయ్యాలిని మనిషిగా కనిపించలేదు మేష్టారికి. మిగతా వాళ్ళందరూ అన్నింటికీ గొర్రెపోతుల్లా తలలూగిస్తుంటే, ఆలోచించగల సామర్థ్యం శేషయ్యకే వున్నట్లు తోచింది. అంతేగాకుండా అతడు లేవదీసిన ప్రశ్నగాని, దానికి తానిచ్చిన సమాధానంగాని చాలా ఉన్నతస్థాయిలో వున్నట్లు తోచింది. ఈ వెధవ పల్లెటూళ్ళో యింత మేధావి వుండటం ఆశ్చర్యంగానే వున్నది... శేషయ్యతో పరిచయం పెంచుకోవాలని ఉత్సాహంగా ఉన్నది మేష్టారికి.

ఈళ్ళోవాళ్ళు చూపించిన గౌరవ మర్యాదలు చూపించలేదు శేషయ్య. ‘నువ్వు, నువ్వు’ అనే సంబోధించాడు.

“అంతా మాయ అంటున్నావు. కడుపునిండా తిని నెలనెలా జీతం తెచ్చుకుంటూ, ఏ బాదరబంది లేకుండా వుండేవాడివి, జీవితం గురించి నీవేం ఎరుగుదువయ్యా? ఈ కడుపు నిండిన వేదాంతం ఎవరైనా చెప్పగలరులే” అన్నాడు హేళనగా. “నా బ్రతకంతా నేను కష్టపడి నిర్మించుకున్నానయ్యా. నాకెవరు కించిత్తు సహాయంకూడా చెయ్యలేదు... చెయ్యని వాడెవడో వున్నాడని నేను ఎలా నమ్మేది? ఆ దేవుడెవడో నాకు తెలియదు. నా చిన్నతనంలోనే అమ్మానాన్నా పోయారు. మేనత్తదగ్గర చేరాను. అప్పుడు నాపేర్లేమిటో తెలుసా... చచ్చుపీనుగా, మొద్దుసన్నాసీను. దాకిరీ చేయించుకొని తిండి పెట్టేది. సినిమాకి డబ్బులు కావాలంటే పేకాటలో సంపాదించేవాణ్ణి. ముంజెలు, తోటలో కొబ్బరికాయలు, పచ్చిమామిడికాయలు... ఏవి వీలయితే అవి ఇచ్చి కొట్ల వీడిలూ అగ్గిపెట్టెలూ తెచ్చుకునేవాణ్ణి. నా కథ వింటే నీలాంటి వెర్రివేదాంతులు

దొంగ అనీ, చెడిపోయినవాడనీ అనుకోవచ్చు. అలాంటిదేమీలేదు. నేను అప్పుడు దొంగనైతే యిప్పుడు దొంగగా ఎందుకు లేను? మర్యాదస్థుణ్ణి ఎట్లా అయ్యాను? ...నేనప్పుడూ దొంగని కాదు. నేను చేసిన చాకిరీకి న్యాయమైన ధరనే పుచ్చుకున్నాను. ముసల్ని చేజేతులా యివ్వలేనిది తెలియకుండా పుచ్చుకున్నాను... ఇంత వనీ చేయించుకొనీ నన్ను కమతగాడిగా వుంచేసేదే! ఆవిడ కూతురు సుబ్బులు చేత ప్రేమింపజేయించుకొని దాన్ని పెళ్ళాడేను. ఆస్తి స్వంతదారునయ్యేను. వుండే అయిదెకరాలూ మగతాకిచ్చాను... యిదిగో శుభ్రంగా బట్టలువేసుకొని బుజంమీద పేటంచు ఉత్తరీయం వేసుకొని పెద్దమనిషిగా వున్నాను" అంటూ పెద్దగా విపరీతంగా నవ్వాడు శేషయ్య.

శేషయ్య మాటలు మేష్టారిలో సంచలనం కలిగించాయి. తనది కడుపునిండిన వేదాంతం కాదనీ, అది తన జీవితాన్ని నడిపే సత్యమనీ తను నమ్మిన నిజమనీ శేషయ్యకు ఎలా నచ్చచెప్పాలో తెలియలేదు. "శేషయ్యా, నన్ను నమ్ము! నేను చిన్నప్పటినుండి ఏకాకిగా బతికాను..." అనాలనిపించింది. ఎందుకో శేషయ్య తనను నమ్మటం అవసరమనిపించింది కాని శేషయ్య నమ్మడు! ఎగతాళి చేస్తాడు! నీకు తల్లి, ఆస్తి వున్నదంటాడు. నిజానికి తనకు అందరూ అనుకునే విధంలో తల్లిలేదు. చిన్నప్పుడు కూడా ఆమెమీద తాను ఆధారపడలేదు. ఆమెను ఒక మనిషిగా, వేరుగానే చూశాడేగాని తన తల్లిగా తనలోని భాగంగా చూడలేదు. తనకు గుర్తున్నంతవరకూ ఆమె ఎప్పుడూ స్నేహితులతో పచ్చీసు గవ్వలూ వామనగుంటలూ ఆడుతూ తాననుభవిస్తున్న బాధలగురించి తన అసహాయ జీవితాన్ని గురించి మాట్లాడుతూ ఏడుస్తూ వుండేది. ఆమె మాటలన్నీ అబద్ధాలుగా, ఆ ఏడుపు మొసలి కన్నీటిలా, ఆమె బతుకు అసత్యంగా అనిపించేది...

ఎదుటివాళ్ళను నిశితంగా పరీక్షించే గుణం చిన్నప్పటినుండి వున్నది తనకు... తాను అందరిలాంటివాడు కాదు... అప్పుడూ ఇప్పుడూ కూడా! వేదాంతిలా జీవితానికి దూరంగా కూర్చొని కాలం గడిపాడు! పదేళ్ళక్రితం ఆవిడే తనకు పెళ్ళంటూ ఒకటి చేసింది. పెళ్ళిలోనే కానుకలదగ్గర పేచీ వచ్చింది. పెళ్ళాం ముఖంకూడా సరిగా చూడలేదు! పుట్టినప్పటినుండి ఏకాకిగా బతికిన తనను బాదరబందీలేని జీవితం, కడుపునిండిన వేదాంతం అంటున్నాడు శేషయ్య! ఏవిటో, అంతా మాయ! అని నిట్టూర్చాడు మేష్టారు.

★★★

రాబోయే ఎలక్షన్లకోసం అప్పుడే ప్రచారం ప్రారంభమైంది. శేషయ్య రైతులకి

వ్యతిరేకంగా కూలివాళ్ళు పకానికి తిరిగిపోయాడు. శేషయ్యతో మాట్లాడటం మంచిదికాదని రైతులు మేష్టార్ని హెచ్చరించారు. “ఈ పట్టింపులన్నీ నాకు లేవు” అన్నాడు మేష్టారు. పాలు పెరుగు సప్లయి తగ్గిపోయింది. ‘ఆళ్ళు దొంగముండాకొడుకులు! పని జరుపుకోడానికి తారుగాని వూరికినే యితారా?... యిన్నాళ్లబట్టి యీ కొంపని పందికొక్కులు తవ్వేత్తున్నాయనీ ఎవరన్నా ఇంట్లో దీపం పెడతే సాలనీ సూత్తుండారే, ఆళ్ళోళ్ళదనిగెందా మీకు నాలుగు రూపాయలకి అంటగెట్టారు!’ అన్నది రత్తి....

శ్రీమన్నారాయణగారి కళ్లంలో గింజలు దొంగలు ఎత్తుకుపోయారు, కావలిపడుకున్న జీతగాణ్ణి కొట్టి. రైతుల అనుమానం బాసడిమీద పడ్డది. వాడు అడపాదడపా చిన్న దొంగతనాలు చేస్తున్నట్లు వాళ్ళకి అనుమానంగానే వున్నది ముందునుంచీ. దొడ్లలోని కొబ్బరికాయలూ, వీలు చిక్కినప్పుడు వడ్లు పోతూనే వున్నాయి. రాజకీయపు పట్టుదలమీద వున్న రైతులు ఈసారి దొంగని పట్టితీరాలను కున్నారు. అంతా కలిసి దొర్లన్యంగా వాళ్ళ యిళ్ళలో దూరి సోదా చేశారు...అన్నీ కూలికి తెచ్చుకున్న రకరకాలు కలిసిన వడ్లై తప్ప ప్రెసిడెంటుగారి వడ్లు ఎవరింట్లోనూ దొరకలేదు...

ఇంత దొర్లన్యం చేసినందుకు మీ పనుల్లోకి రామని కూలివాళ్ళు తిరగబడ్డారు. రైతులు రెండు బస్తాల వడ్లు బాసడి ఇంట్లోనూ, రెండు బస్తాలు సాయెబు ఇంట్లోనూ వేయించి అందరిమీదా కలిపి కేసు పెట్టించారు... ‘వాళ్ళెలాగూ దొంగలే, తప్పులేదు! కోర్టులచుట్టూ తిరిగిచావనీ! రోగం కుదురుతుంది! ప్రెసిడెంటుగిరీ కావాలట!’ అనుకున్నారు.

రెండుమూడు రోజులకోసారి కేసు వాయిదా వచ్చేసరికి పదిహేనుమంది కూలివాళ్ళు ప్రొద్దున్నే చద్దికూడు తిని కొంచెం బువ్వ మూటగట్టుకొని రేపల్లెకు నడిచివెళ్ళటం, కేసు మరో వాయిదాపడటం, రాత్రికి కాళ్ళిడ్చుకుంటూ తిరిగిరావటం మామూలైపోయింది. ఓ పక్క డబ్బు ఖర్చు అవుతోంది. వాయిదా రోజుల్లో కూలిపనీ లేకుండాపోతోంది. రెండు నెల్లు తిరిగేసరికి వాళ్ళ ప్రాణం కడబట్టినట్లయింది. కాని బాధ ఎక్కువైనకొద్దీ పట్టుదలా, ఉక్రోషం జాస్తి అయాయగానీ వాళ్ళు లొంగిరాలేదు. రెండు పార్టీల మధ్యా పచ్చగడ్డివేస్తే భగ్గుమనేట్లు తయారైంది పరిస్థితి.

భగ్గుమనిపించిన పచ్చగడ్డి బళ్ళోనే పడ్డది. ప్రెసిడెంటుగారి కొడుకు సుందరం క్లాసుకు కాస్త ఆలస్యంగావచ్చి ముందువరుసల్లోకి వెళ్తుండగా దోవలో సాయెబు కొడుకు ఎంకడు కాలు అడ్డం వెయ్యటం జరిగింది. సుందరం మొహం కందగడ్డలా చేసుకొని క్లాసంతా తేరిపారజాసాడు. సత్యం మేష్టారు ఏమీ గమనించకుండా పుస్తకం

చూసుకుంటున్నాడు. క్రిందపడిన పలకను ఎత్తుకుని గురిచూసి ఎంకడిమీదకు విసిరాడు సుందరం. పలక నేరుగాపోయి ఎంకడి కంటిపైన తగిలింది. నెత్తురు ధారకట్టింది.

మేష్టారు లేచివచ్చి సుందరాన్ని ఒక్కటేసి యింటికి పంపించేశారు. ఎంకడిలో బావిదగ్గరకు వెళ్ళి కన్ను కడుక్కొని యింటికి వెళ్ళమన్నారు.

కాస్తేపట్ల సుందరాన్ని వెంటబెట్టుకొని కోటయ్య వచ్చాడు. 'పెద్దా చిన్నా అంతరం ఎరక్కుండా ప్రెసిడెంటుగారి పిల్లాణ్ణి కొట్టి ఇంటికి తరిమేస్తావా? తిన్న ఇంటి వాసాలు లెక్కబెడతావా? యిదంతా వూరికినే పోతుందనుకోకు!' అని ఇష్టం వచ్చినట్లు తిట్టేశాడు.

సత్యం మేష్టారికి నోరు పెగిలి ఒక్కమాట రాలేదు. వీళ్ళ వెధవ సప్లయలు తీసుకోకుంటే బాగుండేది అనుకున్నాడు.

కోటయ్య అటు వెళ్ళగానే సాయెబు, బాసడూ, ఇంకో ఇద్దరు ఎంకణ్ణి ఎత్తుకొని వచ్చారు. ఎంకడికి కుడికంటి పక్కగా నల్లగా వాచిపోయివున్నది. దానిమీద పసుపు నిండుగా పట్టించారు.

"పెద్దోళ్ళ అండవుంటే మాత్రం మంచి చెడ్డా అక్కర్లేదా! కాస్తలో తప్పిపోయిందిగానీ కన్నుపోయిన పనైతే పిలగాణ్ణి ఒక్కణ్ణి ఇంటికెళ్లమంటారా? ఆ కొట్టిన దొరబాబుని ఏం చేశారు?" అని నిలదీశాడు సాయెబు.

"ఆళ్ళకో నాయం యీళ్ళకో నాయం ఏందయ్యా? అసలు రోగం నీ దగ్గరే వుంది. ఆళ్ళనీ యీళ్ళనీ ఏరేరుగా కూకోబెట్టడం దేనికి?" అన్నాడు బాసడు పొగరుమోతనంగా మీదికివస్తూ. వాడి నోట్లించి కల్లువాసన గుప్పున కొట్టింది.

"పై వోళ్ళకి పిటేషన్ రాసిపడెయ్యాల" అన్నాడు ఇంకోడు.

అందరూ వెళ్ళిపోయాక 'బళ్ళోకి వచ్చి యిలా గలాటా చెయ్యటానికి వీళ్లకేం హక్కుంది? బయటికి పొమ్మని చెప్పివుంటే?... ఈ వూళ్ళోవాళ్ళు మహాదొర్తన్యకారి మనుషులు!' అనుకున్నాడు సత్యం మేష్టారు. అంతా తలాతోకలేని విషయంగా కనిపించింది. 'ఈ వూరి నుండి బదిలీ త్వరగా వస్తే బాగుండును' అనుకున్నాడు. మనశ్శాంతికోసం భజగోవిందం తెరిచాడు. నాలుగు శ్లోకాలు చదివేసరికి మనసుకాస్త కుదుటపడ్డది. 'కామక్రోధాది అరిషడ్వర్గం ఆడిస్తుంటే శ్లేష్మంలోపడ్డ యీగల్లాగా మాయలోపడి తన్నుకుంటున్నారు' అనుకొని విషయం మనసులోంచి కొట్టిపారేశాడు.

సాయంత్రం శేషయ్య కనబడి ఎగతాళిగా సవ్యతూ "ఎమయ్యా మేష్టారు నీ కృష్ణలీలల్ని గురించి ఏమిటో వినపడుతోందే. పెద్ద నీతులు చెపుతావు పైకి... రత్తి మాయలోపడి ప్రెసిడెంటు కొడుకునే కొట్టవటగా. వాళ్ళు వుడికిపోతున్నారులే" అన్నాడు.

మేష్టారికి చాలా కోపం వచ్చింది. 'ఏవిటి శేషయ్యా నీవనేది?... ఛీ... ఛీ...' అన్నాడు.

ఇంటికివచ్చి కూర్చున్నాడు. మనసు చీకాగ్గా వున్నది. 'శేషయ్య ఎందుకలా అన్నాడో! అసలీ పుకారు ఎలా ఒచ్చిందో కనుక్కుంటే బాగుండేది... ఆ(ఏవిటో) ఈ వెధవ పల్లెటూళ్ళలో వాటికి కొడువేం వుంటుంది! అల్పపు మనుషులు!' అనుకున్నాడు. కారణంలేని భయంలాంటి ఆవేశంతో చెదిరిపోయి మనసంతా అల్లకల్లోలంగా వున్నది. 'ఇదంతా వాళ్ళ నీచత్యమేగాని నాకేం సంబంధం లేదు!' అనుకున్నాడు. భజగోవిందం పుస్తకం చేతిలో పట్టుకొని...

రత్తి పనికి ఆలస్యంగా వచ్చింది. నెలరోజుల్నుండీ కూలికిపోయి అక్కణ్ణుండీ చీకటిపడ్డాకనే పనిలోకి వస్తోంది. మేష్టారు దీపంకూడా ముట్టించుకోకుండా చాపమీద పడుకొని వున్నాడు కళ్ళు మూసుకొని. రత్తి వచ్చిదీపం ముట్టించింది. గబగబా గిన్నెలు బయటవేసి యిల్లాడ్చింది.

“బళ్ళో ఎంకణ్ణీ... ప్రెసిడెంటు కొడుకు చితకతంతే చూసి వూరుకున్నావంటగా... ఏందయ్యా మరీ అంత అన్నేయం?” అన్నది పొయ్యి ముట్టిస్తూ. ఇంట్లో కూడా అదేమాట వినపడటంతో మేష్టారికి కోపం వచ్చింది.

అయినా ఏమీ అనకుండా దానివేపు చూశాడు. ఇన్నాళ్ళనుండీ పనిచేస్తున్నా ఎప్పుడూ దాన్ని సరిగా గమనించలేదు. అది నున్నగా రివటలాగా చలాకీగా వున్నది. ఒళ్ళు నల్లగా సన్నగా వున్నది. ఏదో ఆకలి నిత్యస్థావరం ఏర్పరచుకున్నట్లుగా మొహం ఎండుకుపోయి పళ్ళు మెరుస్తున్నాయి. మాట్లాడినప్పుడు పళ్ళు పెద్దగా తెల్లగా వరుసగా కనిపిస్తున్నాయి. మేష్టారి దృష్టి తొడలపైకి ఎగగట్టిన చీర క్రిందనుండి కనిపిస్తున్న కాళ్ళమీద నిలిచింది. పైన మనిషి ఎంత సన్నగా వున్నదో కాళ్ళు అంత బలంగా, స్తంభాల్లాగా వున్నాయి. మోటుగా, అసహ్యంగా, లావుగా వున్నాయి.

మేష్టారి చూపు గమనించి రత్తి కాస్త తోట్రుపడ్డది.

“ఏందయ్యా అట్లపడుకున్నావ్? జెరంగానీ ఒచ్చిందా?” అంటూ దగ్గరికొచ్చింది. వేడిచూస్తున్నట్లు ఆయన చెయ్యి పట్టుకుంది. మేష్టారికి అసహ్యంతో ఒళ్ళు గగుర్పొడిచింది. “ఏమీలేదు... ఏమీలేదు” అన్నాడు కంగారుగా చెయ్యి విడిలించుకుంటూ.

ఎప్పుడు ఎట్లా వచ్చాడో బాసడు “ఒసే రంకుముండా... యిదంటే నువ్వు చేసేపని! పద ఇంటికి...” అన్నాడు. మేష్టారికి ముచ్చెమటలు పోశాయి. లేచి ఒణుకుతూ నిలబడ్డాడు. బాసడు రత్తి వీపుమీద దబదబా నాలుగు గుడ్డులు వేశాడు. కొట్టబోతున్నట్లుగా మేష్టారి దగ్గరకువచ్చి “నీ సంగతి మళ్ళీ చూస్తాలే” అనేసి రత్తిని

యీడ్చుకువెళ్లిపోయాడు.

తలుపు గట్టిగా గడియవేసుకొని చాపమీద కూలబడ్డాడు మేష్టారు. ఒంట్లో ఒణుకు తగ్గలేదు. బాసడి రౌద్రరూపం ఎదురుగా వున్నట్లే, వాడు కొట్టబోతున్నట్లే వున్నది. ఎక్కడికన్నా పారిపోదామా అనిపించింది. ఒంటరిగా బయటి చీకట్లోకి పోవటానికి భయంవేసి నిస్సత్తువగా కూర్చుండి పోయాడు. కోపతాపాలంటే అసహ్యం నాకు. దెబ్బంటే చీదర అనుకున్నాడు.

...చిన్నప్పటి తెలుగుమేష్టారు గుర్తుకొచ్చాడు. పుస్తకాలు క్లాసుకు తీసుకురాకపోయినా, ప్రశ్నకు సమాధానం చెప్పలేకపోయినా బెంచిమీద నిలబెట్టి డొక్కలో యీ పక్కా ఆ పక్కా పొడిచేవాడు. ఆయనంటే తనకు సింహస్వప్నంగా వుండేది. తనెప్పుడూ పొరపాటు చెయ్యలేదు... ఒక్కసారి తప్పించి. ఆ సారి మేష్టారు కొట్టడానికి వస్తుంటే ముచ్చెమటలు పోశాయి. బెంచి ఎక్కబోతూ క్రిందపడిపోయాడు. ముందున్న డెస్కు నుదుటికి కొట్టుకుని రక్తం ధారకట్టింది. కాని దెబ్బలు తప్పిపోయినై...

ఇంకా చిన్నతనంలో ఓసారి అమ్మ డబ్బుల్లోంచి చెప్పకుండా అర్థరూపాయి తీసుకొని పక్కంటి వాళ్ళతో సినిమాకెళ్ళాడు. తిరిగి రాగానే “దొంగవెధవా, చెప్పకుండా డబ్బులెత్తుకుపోతావా” అంటూ చేతిలో వున్న ఇనప వూడుగొట్టం పైకెత్తింది కొట్టడానికి. తాను భయపడి పరుగెత్తాడు. ఆమె తలుపులోపల గడియవేసుకుంది. బయటంతా చిమ్మచీకటి. ఆ చీకట్లో వుండే నల్లభూతాలన్నీ వచ్చి తన చుట్టూ ఆడటం మొదలెట్టాయి. ఎంత పిలిచినా ఆమె తలుపు తీయలేదు. భయంతో కొయ్యబారిపోయి నల్లటి చీకట్లో నిలబడిపోయాడు. లోపలి దీపపు వెలుగుతో ముందుగది కిటికీ మెరుస్తోంది. ‘నేను ఆ వెలుతురునే చూస్తుంటే చీకటి దయ్యాలు నన్నేమీ చెయ్యలేవు. కొంచెం ఏమారినా అవి నన్ను మింగేస్తాయి’ అని తనకు తానే చెప్పుకున్నాడు. మనసును గట్టిగా బిగబట్టుకొని ప్రాణాలు కళ్ళలో పెట్టుకొని కిటికీవేపు చూస్తూ వుండిపోయాడు. రెండో ఆట సినిమాకు వెళ్తున్న కొట్టు సీతయ్య చూసి తలుపు తీయించి లోపలికి పంపించాడు...

తలనొప్పితో కలత నిద్రపోయాడు మేష్టారు. అర్థరాత్రి తలుపు బాదిన చప్పుడుకు మెలకువ వచ్చింది. వొణుకుతూనే తలుపు తీశాడు. బయట చీకట్లో పెద్ద దుడ్డుకర్రలు పట్టుకొని సాయెబు, బాసడు, వాళ్ల వెనుక ఇంకో పదిమంది యమకింకరుల్లా నిల్చునివున్నారు. హరికేన్దీపం వెలుగు సన్నగా మసగ్గా వాళ్ళమీద పడుతోంది. అందరూ బాగా తాగి నిషామీద వున్నట్లున్నారు.

“దొంగసన్నాసి ముండాకొడుకుని ఎయ్యండ్లా” అంటూ కర్రపైకెత్తాడు సాయెబు.

వెనుకనున్నవాళ్ళు పక్కలకు వచ్చి కర్రలు పైకెత్తారు. చీకటిలాంటి కొండచిలువ మింగటానికి వస్తున్నట్లనిపించింది. చేతులూ రెండూ నెత్తిమీద పెట్టుకొని “ఒడ్డు ఒడ్డు” అంటూనే క్రిందపడిపోయాడు మేష్టారు.

బాసడి కర్ర మీదపడ్డది. సాయెబు పడిపోయిన మేష్టార్ని కాలిత్ ఒక్కతోపు తోశాడు. “దెబ్బపడకుండానే కూలిపోయాడా పిరికి ఎదవ” అన్నాడు. కిందికివంగి తాకిచూశాడు. “చచ్చినట్టున్నాడు... రెండు వుతికిపోదామంటే వూరికే చచ్చాడా నాకొడుకు” అన్నాడు లేచి నిల్చొని ఎంగిలి వుమ్మేస్తూ. పదండి, పదండి... అనుకుంటూ పరుగెత్తుతూ చీకట్లో కలిసిపోయారు అందరూ.

బోర్లాపడిపోయివున్న సత్యంమేష్టారికి కాస్తదూరంలో చాపమీద వున్నది ‘భజగోవిందం’ పుస్తకం భద్రంగా...

